



MALTA

**QORTI CIVILI  
(SEZZJONI TAL-FAMILJA)**

**ONOR. IMHALLEF  
JOSEPH AZZOPARDI**

Seduta tas-27 ta' Ottubru, 2006

Citazzjoni Numru. 73/2006

**A**

**-vs-**

**B**

**Il-Qorti;**

Rat ir-rikors ġuramentat ipprezentat fit-2 ta' Marzu, 2006 li permezz tiegħu r-rikorrenti eċċepiet:

1. Illi l-kontendenti żżewġu fis-27 ta' Mejju, 1995, mil-liema żwieġ twieldet il-minuri Z.

## Kopja Informali ta' Sentenza

2. Illi l-kunsens tal-partijiet għal dan iż-żwieġ inkiseb b'qerq dwar xi kwalita' tal-parti l-oħra li tista' mix-xorta tagħha tfixkel serjament il-ħajja miżewwġa.

3. Illi l-kunsens tal-partijiet għal dan iż-żwieġ kien vizzjat b'difett serju ta' diskrezzjoni ta' ġudizzju fuq il-ħajja miżewwġa, jew fuq id-drittijiet u d-dmirijiet essenzjali tagħha, jew b'anomalija psikoloġika serja li tagħmilha mpossibli għal dik il-parti li taqdi l-obbligazzjonijiet essenzjali taż-żwieġ.

4. Illi l-kunsens tal-partijiet għal dan iż-żwieġ inkiseb bl-esklużjoni pożittiva taż-żwieġ innifsu, jew ta' xi wieħed jew aktar mill-elementi essenzjali tal-ħajja miżewwġa.

5. Illi l-kunsens tal-partijiet għal dan iż-żwieġ inkiseb billi l-kunsens intrabat ma' kondizzjoni li tirreferi għall-futur.

6. Illi l-kunsens tal-partijiet, għalkemm ma kinux interdetti jew morda b'moħħhom, ma kellhomx fiż-żmien li sar iż-żwieġ, ukoll minħabba raġuni temporanja, setgħat intelletwali jew ta' rieda biżżejjed biex jinħoloq il-kunsens għaž-żwieġ.

7. Illi għalhekk l-imsemmi żwieġ huwa null skond it-termini ta' l-artikolu 19 (1) (c) u/jew 19 (1) (d) u/jew 19 (1) (f) u/jew 19 (1) (h) u/jew 19 (1) (g).

Għaldaqstant, l-esponenti titlob bir-rispett lil din l-Onorabbli Qorti sabiex prevja kull dikjarazzjoni li hija meħtieġa skond il-liġi:-

1. tiddikjara u tiddeċiedi illi ż-żwieġ ikkuntrattat bejn l-esponenti u l-intimata huwa null u bla effett.

Rat il-lista tax-xhieda.

Kopja Informali ta' Sentenza

Rat l-atti proċesswali.

Rat l-affidavits tal-partijiet u ta' omissis.

Rat il-verbal tas-seduta tat-13 ta' Ottubru, 2006 illi permezz tiegħu l-kawża tħalliet għas-sentenza.

Ikkunsidrat;

Illi l-attur qed jitlob l-annullament taż-żwieġ kontrattat bejn il-partijiet fis-27 ta' Mejju, 1995 a bażi ta' l-Artikolu 19 (1) (c), (d) (f) (h) u (g) tal-Kapitolu 255 tal-Liġijiet ta' Malta.

Il-konvenuta hija kontumaċji iżda preżentat xi affidavits; iżda kif dejjem irritenew il-Qrati Maltin; Il-konvenut ma pprezentax provi iżda kif dejjem irritenew il-Qrati Maltin; *"F'materja ta' żwieġ illi huwa ta' ordni pubbliku, ma tistax tagħmilha daqshekk faċli li parti tirrepeti kliem il-liġi u l-parti l-oħra tammetti u b'hekk jirrendu ż-żwieġ annullabbli bl-iktar mod faċli u espedjenti. Hawn ma aħniex fil-kamp ta' kreditu likwidu jew responsabilita' ta' xi kollizzjoni imma f'kamp l-iktar delikat u serju u l-Qorti ma tistax tħalli nies li kappriċċożament wara xi żmien ta' żwieġ jiddeċiedu illi kellhom nuqqas ta' diskrezzjoni fuq iż-żwieġ u meta jkollhom sieħba jew sieħeb ieħor jerġgħu jakkwistaw malajr din id-diskrezzjoni u jsiru maturi. Fejn jirriżultaw verament raġunijiet għall-annullament tiegħu l-istess żwieġ għandu jiġi annullat pero' dan ma għandux ikun sabiex jiġu akkomodati l-kapriċċi ta' dak jew l-ieħor. Għalhekk il-kawżali għall-annullament għandha tirriżulta ċara u mingħajr dubbju."* (Anna Tonna vs Alexander Tonna deċiża mill-Qorti ta' l-Appell fis-6 ta' Novembru, 1991).

Dan japplika anke f'każ ta' ammissjoni u allura iżjed meta l-konvenuta tkun kontumaċji u allura qed tikkontesta *sia pure* b'dan il-mod.

L-artikoli ċitati mill-attur jirrigwardjaw;

## Kopja Informali ta' Sentenza

19 (1) (c) – il-kunsens inkiseb b'qerq dwar il-kwalita' tal-parti l-oħra li mix-xorta tiegħu jista' jfixkel serjament il-ħajja miżżewġa;

19 (1) (d) – vizzju tal-kunsens ta' xi parti li jkun b'difett serju ta' diskrezzjoni fuq il-ħajja miżżewġa jew fuq id-drittijiet u dmirijiet essenzjali tagħha jew b'anomalija serja psikoloġika li tagħmilha impossibbli li dik il-parti taqdi l-obbligazzjonijiet essenzjali taż-żwieġ;

19 (1) (f) – li l-kunsens ta' xi parti jkun inkiseb b'eskluzjoni pożittiva taż-żwieġ jew xi element essenzjali tiegħu, jew tad-dritt għall-att taż-żwieġ.

19 (1) (h) – Illi l-kunsens tal-partijiet kien vizjat minn nuqqas fl-intellett jew ta' rieda bizzzejjed biex jinholoq kunsens ghaz-zwieġ;

19 (1) (g) – illi l-kunsens kien marbut ma' kondizzjoni illi tirreferi għall-futur;

Mill-provi mressqa mill-partijiet jidher li l-iktar ħaġa importanti għall-attur kienet li jibqa' jzomm il-ħbiberiji li kellu f'Għawdex minħabba li hu trabba hemm u mill-ewwel għamilha ċara lill-konvenuta li ma kienx fi ħsiebu jħalli xejn itellfu minn dan u li dan kien jiġi qabel ir-relazzjoni li kellu magħha. Iżżewġu għaliex il-konvenuta u l-familja tagħha ħadu ħsieb kollox u għalhekk hu ma kellu għalfejn jaħseb għal xejn, lanqas biex ikollhom fejn joqgħodu. Jidher ċar li l-attur kien għal kollox nieqes mill-maturita' neċessarja biex jiżżewweġ. Bdeu joħorġu flimkiem meta hu kellu tmintax (18) il-sena u l-konvenuta erbatax (14) għalkemm iżżewġu snin wara.

Il-konvenuta tidher iktar matura iżda sfortunatament biex żwieġ ikollu bażi soda, iż-żewġ partijiet iridu jkunu lesti għalih.

Kopja Informali ta' Sentenza

Għalhekk fil-fehma tal-Qorti jeżistu r-rekwisiti taħt is-sub-artikoli (c) u (d) fuq imsemmija biex iż-żwieġ jiġi dikjarat null.

**Għal dawn il-mottivi l-Qorti tilqa' t-talba ta' l-attur u tiddikjara null iż-żwieġ bejn il-kontendenti kontrattat fis-27 ta' Mejju, 1995. L-ispejjeż a kariku ta' l-attur.**

**Moqrija.**

**< Sentenza Finali >**

-----TMIEM-----